

Врз основа на член 22 и член 36 став 1 точка 15 од Законот за локална самоуправа (Сл. Весник на Р.М. бр. 5/2002), член 22-а од Законот за спортот („Сл. Весник на Р.М. бр. 29/02, 66/04, 81/08, 18/11, 51/11, 64/12, 148/13, 187/13, 42/14, 138/14, 72/15, 153/15, 06/16, 55/16, 61/16, 106/16 и 190/16), а во врска со член 34 став 1 точка 41 од Статутот на Општина Кисела Вода (“Сл. Гласник на Град Скопје” бр.13/02 и “Службен гласник на Општина Кисела Вода” бр.13/06), Советот на Општина Кисела Вода, на Деветата пленарна седница одржана на 25 април 2018 година, донесе

П РА В И Л Н И К

за условите, начинот и постапката за доделување на материјална поддршка на училишните спортски клубови и Сојузот за училишен спорт на Општина Кисела Вода кои извршуваат јавен интерес во спортот во Општина Кисела Вода

I. ОПШТИ ОДРЕДБИ

Член 1

Со овој Правилник се регулираат условите, начинот и постапката за доделување на материјална поддршка на училишните спортски клубови и Сојузот за училишен спорт на ОКВ кои извршуваат јавен интерес во спортот во општина Кисела Вода (во натамошниот текст: ОКВ), формирање и надлежност на Комисијата за спроведување на постапката (во натамошниот текст: Комисијата) и составните елементи на Договорот за доделување на материјалната поддршка.

Член 2

Материјалната поддршка на училишните спортски клубови и Сојузот за училишен спорт на ОКВ се врши согласно член 22 од Законот за локалната самоуправа (Сл. Весник на Р.М., бр. 5/2002 од 06.02.2002 год.), член 22-а од Законот за спортот („Сл. Весник на Р.М. бр. 29/02, 66/04, 81/08, 18/11, 51/11, 64/12, 148/13, 187/13, 42/14, 138/14, 72/15, 153/15, 06/16, 55/16, 61/16, 106/16 и 190/16) и одредбите на овој Правилник.

Член 3

Висината на средствата за материјалната поддршка од членот 2 на овој Правилник се одредува во Буџетот на општината и Програмите за работа, за секоја година посебно, а кои се објавуваат во службеното гласило на општината.

II. УСЛОВИ ЗА ДОДЕЛУВАЊЕ МАТЕРИЈАЛНА ПОДДРШКА НА УЧИЛИШНИТЕ СПОРТСКИ КЛУБОВИ И СОЈУЗОТ ЗА УЧИЛИШЕН СПОРТ НА ОКВ

Член 4

Доделувањето материјална поддршка се врши по пат на прибирање на затворени писмени пријави преку јавен оглас.

На јавниот оглас можат да учествуваат сите училишни спортски клубови на основните училишта кои егзистираат на територијата на ОКВ и Сојузот за училишен спорт на ОКВ, кои вршат дејност спорт на територија на Општина Кисела Вода, под услови утврдени со позитивните законски прописи кои ја регулираат оваа тематика и овој Правилник.

Огласот се објавува од страна на Општина Кисела Вода во најмалку еден дневен печат кој излегува на територија на Република Македонија и на WEB страната на Општината.

Рокот за пријавување изнесува 5 работни дена од денот на објавата на огласот.

Член 5

Огласот за доделување на материјална поддршка училишните спортски клубови и Сојузот за училишен спорт на ОКВ, содржи:

- назив и адреса на органот кој го распишува;
- услови кои треба да ги исполнат спортските субјекти;
- начин на пријавување на огласот;
- рок на траење на огласот;
- постапката за доделување средства;

Член 6

Субјектите, кои учествуваат на јавниот оглас кон пријавата треба да достават:

- Годишна Програма за работа и функционирање на училишниот спортски клуб и Сојузот за училишен спорт на ОКВ;
- доказ за регистрирана дејност;
- решение за вршење дејност спорт, издадено од страна на Агенцијата за млади и спорт;
- копија од тековна состојба на субјектот, издадена од Централен Регистар на Република Македонија;
- овластување издадено од одговорно лице на субјектот;
- тел. за контакт, адреса и е-маил адреса;
- трансакциска сметка.
- информација за начинот на кој се финансирале во изминатите години (генерален спонзор, повеќе спонзори, финансирање по пат на наплатавање на тренажен процес);

- информација, каде и во кои спортски сали го извршуваат тренажниот и натпреварувачкиот процес, за изминатите три години;
- доколку спортските субјекти со своите програми учествуваат во натпреварувачки лиги организирани од соодветната федерација, да се достави информација за степенот на натпреварувањето, како и евентуално за учество на натпревари од меѓународен карактер.

Член 7

Право на учество на јавниот оглас имаат училишни спортски клубови и Сојузот за училишен спорт на ОКВ, кои ги исполнуваат следните основни критериуми:

- Училишните спортски клубови да се регистрирани во основните училишта кои егзистираат на територијата на ОКВ.
- Од едно училиште може да аплицира само по еден училишен спортски клуб;
- Сојузот за училишен спорт на ОКВ, и училишните спортски клубови да поседуваат Решение за вршење дејност спорт, издадено од Агенцијата за млади и спорт, со седиште на подрачјето на Општина Кисела Вода;
- Училишните спортски клубови да се членови на Сојузот за училишен спорт на ОКВ и да учествуваат во системот на натпревари организиран од Федерацијата на училишен спорт на Македонија;
- Сојузот на училишен спорт на ОКВ да е член на Федерацијата на училишен спорт на Македонија;
- сите спортски субјекти, апликанти на огласот, своите активности и програми да ги реализирале на територијата на Општина Кисела Вода;

V. ПОСТАПКА ЗА ДОДЕЛУВАЊЕ НА МАТЕРИЈАЛНА ПОДДРШКА НА УЧИЛИШНИТЕ СПОРТСКИ КЛУБОВИ И СОЈУЗОТ ЗА УЧИЛИШЕН СПОРТ НА ОКВ, КОИ ИЗВРШУВААТ ЈАВЕН ИНТЕРЕС ВО СПОРТОТ ВО ОПШТИНА КИСЕЛА ВОДА

Член 8

Општината во тековната година објавува оглас за материјална поддршка на училишни спортски клубови и Сојузот за училишен спорт на ОКВ, а со цел остварување на јавниот интерес во спортот на локално ниво.

Потребната документација за учество на огласот се доставува по пошта или во архивата на Општината.

Пријавите и документацијата се доставуваат во затворен плик со ознака „не отварај“ и со назнака „за оглас за доделување материјална поддршка на училишни спортски клубови и Сојузот на училишен спорт на ОКВ“ и бројот на повикот.

Пликот не смее да содржи никаква ознака која би можела да го идентификува понудувачот.

Пријавата се доставува во еден оригинален примерок, кој треба да биде потпишан и заверен од одговорното лице на кандидатот.

Член 9

Пристигнатите пријави ги отвара и разгледува Комисијата без присуство на пријавените кандидати.

Некомплетните и ненавремено доставените пријави Комисијата нема да ги разгледува и за истото ги известува кандидатите.

Член 10

Ако на огласот не се јават заинтересирани субјекти, се распишува и објавува повторен оглас.

Член 11

Незадоволните субјекти од финалниот избор и постапката по јавниот оглас имаат право на приговор во рок од 3 (три) дена сметано од денот на приемот на писменото известување за извршен избор.

Приговорот се поднесува преку Комисијата до Градоначалникот на Општината.

Решението на Градоначалникот по приговорот е конечно.

Член 12

Помеѓу Општина Кисела Вода и избраниот субјект се склучува Договор за доделување на материјална помош на училишни спортски клубови и Сојузот за училишен спорт на ОКВ. Материјалната помош што општината Кисела Вода ќе ја им ја додели на училишните спортски клубови и Сојузот за училишен спорт на ОКВ е строго наменска и може да се искористи за:

-Обезбедување на автобуски превоз за учениците согласно системот на одигрувањето на натпреварите, што го прави Сојузот за училишен спорт на ОКВ.

-Обезбедување на агенција за обезбедување на трибините, во салата и надвор од неа за време и по одигрувањето на спортските училишни натпревари.

-Обезбедување на лекарски прегледи на учениците.

-Обезбедување на лекарска екипа за време на одигрувањето на натпреварите.

-Обезбедување на судии од соодветните спортски федерации.

-Обезбедување на награди (дипломи, пехари, медали).

-Обезбедување на спортска опрема за учесниците на натпреварите.

-Обезбедување на спортски реквизити.

-Обезбедување на озвучување за време на натпреварите.

- Обезбедување на хонорари за тренерите по спортови.

- За тековни трошоци (обврски кон централен регистер, управа за јавни приходи, сметководствени и адвокатски услуги).

Договорот се склучува во рок од 3 (три) дена сметано од денот на истекувањето на рокот за приговор.

Член 13

Постапката за доделување материјална поддршка на училишни спортски клубови и Сојузот за училишен спорт на ОКВ ја спроведува Комисијата за доделување материјална поддршка на училишни спортски клубови и Сојузот за училишен спорт на ОКВ, согласно одредбите на овој Правилник.

Комисијата за доделување материјална поддршка на училишни спортски клубови и Сојузот за училишен спорт на ОКВ ја формира Градоначалникот.

Комисијата е составена од пет члена од кои три члена се од редот на општинската администрација во Општина Кисела Вода и два члена од редот на членовите на Советот на Општината.

Комисијата е надлежна да:

- распише јавен оглас;
- ги утврди посебните критериуми и врши бодовна евалуација за доделување материјална поддршка на училишните спортски клубови и Сојузот за училишен спорт на ОКВ;
- ги отвори и разгледа апликациите;
- утврдува листа на субјектите кои учествувале согласно утврдените критериуми;
- доставува предлог до Градоначалникот, кој носи Решение за доделување материјална поддршка на училишните спортски клубови и Сојузот за училишен спорт на ОКВ.

Член 14

Комисијата работи на седници што ги свикува и со кои раководи претседателот на Комисијата кој се грижи за правилно и законито работење на истата.

За текот на седницата на Комисијата и за донесените одлуки се води Записник на кој се потпишуваат сите присутни членови на Комисијата.

VI. ЕЛЕМЕНТИ НА ДОГОВОР

Член 15

Договорот за материјална поддршка на училишни спортски клубови и Сојузот за училишен спорт на ОКВ ги содржи следниве елементи:

- Страни на договорот;
- Предмет на договорот;
- Обврски на Договорните страни;
- Рокот на важност на договорот;
- Причини за раскинување на Договор.

Член 16

Субјектите на материјалната поддршка кои се избрани се должни:

- на Општина Кисела Вода да и достави адреса за доставување на писмена, при што ќе изјави дека секое доставување на писмено од страна на Општината на таа адреса ќе се смета полноважно, и
- да ја извести Општината за секоја промена на седиштето, адресата статусни и слични промени на сметките и слично.

VI. КОНТРОЛА НА НАМЕНСКОТО КОРИСТЕЊЕ НА СРЕДСТВАТА ЗА МАТЕРИЈАЛНА ПОДДРШКА

Член 17

Субјектите корисници на средствата за материјална поддршка, се должни да доставуваат полугодишни и годишни финансиски извештаи за наменското користење на средствата за материјална поддршка од член 3 од овој Правилник.

Полугодишниот се доставува најдоцна до 25 Јуни во тековната година а Годишниот финансиски извештај се доставува најдоцна до 25 Декември во тековната година и истите содржат податоци за начинот, намените и периодот на трошење на средствата, ефектите од користењето на средствата, остварените спортски резултати, а во прилог се доставува детален приказ за потрошените средства (поткрепен со документација: платени фактури, исплатни листови, изводи од банка, фискални сметки, резервации во хотел, билети за транспорт и сл.).

Член 18

По поднесените финансиски извештаи, Комисија формирана со Решение на Градоначалникот врши разгледување на финансиските извештаи на спортските субјекти за наменско користење на средствата и ја утврдува :

- навременоста на доставување на извештајот;
- целовитоста на извештајот;
- наменско/ненаменското користење на средствата;
- моменталниот статус на наменската сметка, односно, дали истата е блокирана или не

Комисијата од став (1) на овој член доставува Извештај за својата работа до Градоначалникот и Комисијата за доделување материјална поддршка на училишни спортски клубови и Сојузот за училишен спорт на ОКВ, која утврдува кои апликации на субјектите – корисници ќе бидат земени во предвид за доделување/недоделување на средства со следниот оглас.

VI. ПРЕОДНИ И ЗАВРШНИ ОДРЕДБИ

Член 19

Овој Правилник влегува во сила со денот на донесувањето, а ќе се објави ви „Службен гласник на Општина Кисела Вода,,,

Број 09-3581/12
25 април 2018 година
Скопје

ПРЕТСЕДАТЕЛ
на Советот на Општина Кисела Вода
Дарио Шимиќ



ДН/СБ